

दिनांक : 07 फरवरी 2012

आकाशवाणी गोरखपुर

प्रादेशिक समाचार

7.20 AM

- पहले चरण के चुनाव वाले पचपन विधानसभा क्षेत्रों में चुनाव प्रचार अपने चरम पर पहुंच कर कल शाम हुआ समाप्त।
- पहले चरण का मतदान कल होगा।
- निर्वाचन आयोग ने स्पष्ट किया है कि इस बार मतदाता वोट डालने के लिए अपने निजी वाहनों से जा सकेंगे।
- माघी पूर्णिमा के अवसर पर आज प्रदेश में विभिन्न स्थानों पर श्रद्धालु कर रहे हैं स्नान, दान और पूजा-पाठ।

विधानसभा चुनाव

राज्य विधानसभा के पहले चरण के चुनाव वाले पचपन विधानसभा क्षेत्रों में चुनाव प्रचार अपने चरम पर पहुंच कर कल शाम समाप्त हो गया। पहले चरण का मतदान कल होगा। पहले चरण में बस्ती, सिद्धार्थनगर, गोण्डा, बलरामपुर, श्रावस्ती, बहराइच, अम्बेडकरनगर, फैजाबाद, बाराबंकी और सीतापुर जिलों की पचपन सीटों के लिए आठ सौ सड़सठ उम्मीदवार मैदान में हैं। इस चरण के चुनाव से जिन प्रमुख लोगों के चुनावी भविष्य का फैसला होगा उनमें बाराबंकी की दरियाबाद सीट से केन्द्रीय मंत्री बेनीप्रसाद वर्मा के पुत्र राकेश वर्मा, अयोध्या सीट से पांच बार विधायक रहे लल्लू सिंह और बीकापुर सीट से राष्ट्रीय लोकदल के मुन्ना सिंह चौहान शामिल हैं। इसके अलावा पांच बार विधायक रहे चुके मित्रसेन यादव भी बीकापुर सीट से उम्मीदवार हैं। उत्तर प्रदेश विधानसभा के अध्यक्ष रह चुके माता प्रसाद पाण्डेय भी इसी चरण में सिद्धार्थनगर जिले की इटवा सीट से उम्मीदवार हैं। पहले चरण की पचपन विधानसभा सीटों में से ग्यारह सुरक्षित हैं।

कल शाम चुनाव प्रचार समाप्त होने से पूर्व विभिन्न राजनीतिक दलों के नेताओं ने इन क्षेत्रों में चुनावी सभाएं कीं। विभिन्न स्थानों पर चुनावी रैलियों और नुक्कड़ सभाओं के जरिए राजनीतिक दलों के नेताओं ने अपने उम्मीदवारों के लिए वोट मांगा। भाजपा नेता उमा भारती ने कल गोण्डा जिले में चुनावी सभाओं को सम्बोधित किया। उन्होंने कहा कि यदि उनकी पार्टी को स्पष्ट बहुमत नहीं मिला तो वह सपा अथवा बसपा से कभी भी समझौता नहीं करेगी।

भाजपा नेता राजनाथ सिंह ने कल अम्बेडकरनगर जिले में चुनाव प्रचार किया। उन्होंने समाजवादी पार्टी तथा बहुजन समाज पार्टी की पूर्ववर्ती सरकारों की आलोचना करते हुए मंहगाई और भ्रष्टाचार के लिए कांग्रेस को जिम्मेदार ठहराया। वरिष्ठ कांग्रेस नेता दिग्विजय सिंह कल पहले चरण के मतदान वाले बहराइच जिले में चुनाव प्रचार कर रहे थे। उन्होंने दावा किया कि कांग्रेस का जनाधार तेजी से बढ़ रहा है और पार्टी विधानसभा चुनाव में मुख्य लड़ाई में है। समाजवादी पार्टी के नेताओं ने कल फैजाबाद और बस्ती में जमकर चुनाव प्रचार किया। पार्टी के प्रदेश अध्यक्ष अखिलेश यादव ने फैजाबाद में कहा कि जब तक मंहगाई और भ्रष्टाचार का बोलबाला रहेगा तब तक खुशहाली नहीं आएगी। बस्ती में कल विभिन्न राजनीतिक दलों के नेताओं और उम्मीदवारों ने कई स्थानों पर रैलियां और सभाएं आयोजित करके वोट मांगा। इस बीच खबर है कि पूर्वी जिलों की नेपाल से लगी सीमा को पहले चरण के मतदान के अड़तालीस घंटे पहले कल सील कर दिया गया। नेपाल से लगे लगभग तीन सौ चार किलोमीटर सीमा को सील किया गया है साथ ही सीमा पर चौकसी बढ़ा दी गयी है। सीमावर्ती सिद्धार्थनगर जिले की अड़सठ किलोमीटर लम्बी सीमा नेपाल से लगी है। सीमा पर सशस्त्र सुरक्षा बल की दस चौकियां स्थापित हैं।

उधर दूसरे, तीसरे और चौथे चरण के मतदान वाले क्षेत्रों में एक ओर जहां चुनाव प्रचार तेज हो गया है वहीं पांचवे, छठे और सातवें चरण के मतदान वाले क्षेत्रों में नामांकन प्रक्रिया जारी है। सातवें चरण के लिए पर्चे भरने के पहले दिन कल बारह उम्मीदवारों ने नामांकन पत्र दाखिल किए। छठे चरण के चुनाव वाली अड़सठ सीटों के लिए कल एक सौ बयासी उम्मीदवारों ने पर्चे भरे। उधर पांचवे चरण के चुनाव वाली उन्चास सीटों के लिए दाखिल नामांकन पत्रों की कल जांच की गयी।



आयोग निर्देश

निर्वाचन आयोग ने स्पष्ट किया है कि इस बार मतदाता अपने निजी वाहन से वोट डालने जा सकते हैं। उन्हें पुलिस तथा प्रशासनिक अधिकारी नहीं रोकेंगे। लेकिन उम्मीदवारों और उनके प्रतिनिधियों के वाहनों के चलने पर रोक रहेगी। उप निर्वाचन आयुक्त डॉक्टर आलोक शुक्ला ने कल बरेली में कहा कि मतदाताओं को परेशान नहीं किया जाना चाहिए। उन्होंने कहा कि सुरक्षा का अर्थ यह नहीं है कि भयभीत मतदाता वोट देने के लिए घर से न निकले। उन्होंने चुनाव प्रक्रिया से जुड़े अधिकारियों को अधिक से अधिक मतदान सुनिश्चित कराने के प्रयास करने की भी सलाह दी। डॉक्टर शुक्ला कल बरेली में बरेली तथा मुरादाबाद मण्डलों और खीरी जिले के अधिकारियों के साथ चुनाव तैयारियों की समीक्षा कर रहे थे। बैठक में प्रदेश के मुख्य निर्वाचन अधिकारी उमेश सिन्हा ने अधिकारियों को निष्पक्ष ढंग से मतदान कराने के लिए चाक-चौबन्द व्यवस्था करने के निर्देश दिए।



माघ पूर्णिमा

माघी पूर्णिमा के अवसर पर आज प्रदेश में विभिन्न स्थानों पर श्रद्धालु पवित्र नदियों में स्नान कर के पूजा अर्चना तथा दान कर रहे हैं। इलाहाबाद में गंगा, यमुना और अदृश्य सरस्वती नदियों के संगम पर पिछले एक महीने से चल रहे माघ मेले का आज आखिरी स्नान पर्व है। वहां कल देर रात तक भारी संख्या में श्रद्धालु स्नान के लिए पहुंच गये थे। ब्रह्ममुहूर्त से ही लोगों ने संगम तथा गंगा नदी के विभिन्न घाटों पर स्नान शुरू कर दिया। मेला क्षेत्र में पिछले एक महीने से रह रहे कल्पवासी आज के स्नान के बाद अपना कल्पवास समाप्त कर देंगे। हमारे इलाहाबाद संवाददाता ने बताया है कि मेला क्षेत्र में आज भारत सेवा आश्रम संघ के संस्थापक स्वामी प्रणवानन्द की जयंती पर कई कार्यक्रम आयोजित किए गये हैं।

आज ही संत रविदास की जयंती भी मनायी जा रही है। इस मौके पर वाराणसी जिले में स्थित उनके जन्मस्थान सीरगोवर्धन में विविध कार्यक्रम आयोजित किए गये हैं। प्रदेश में अन्य स्थानों पर भी संत रविदास जयंती पर आज विविध कार्यक्रम आयोजित किए गये हैं।

